

'90

ЧАЦВЕР'
5
КРАСАВІКА
№ 11(1640)ОРГАН ПАРТКОМА,
РЭКТАРАТА,
КАМСАМОЛЬСКАГА
І ПРАФСАЮЗНЫХ КАМІТЭТАЎ
БЕЛАРУСКАГА ОРДЭНА
ПРАЦОЎНАГА ЧЫРВОНАГА
СЦЯГА ДЗЯРЖАЎНАГА
УНІВЕРСІТЭТА ІМЯ У. І. ЛЕНІНА.

УНІВЕРСІТЭТ

ВІВАТ!

А Ў ВАС? А Ў НАС!



Наш выбар

Юрысты чытаюць
Багушэвіча

Ён — пачынальнік новай беларускай літаратуры, выдатны беларускі паэт. У гэтыя веснавыя дні мы ўспамінаем яго імя асабліва часта — Францішак Казіміравіч Багушэвіч.

Няма ў Мінску пакуль ніводнай вуліцы з такой назвай, няма на радзіме паэта помніка. Магчыма, 150-гадовы юбілей стане рашучым штуршком для ўзнаўлення нашай памяці. А ўсе мерапрыемствы, яму прысвечаныя, па-новаму раскрыюць для нас асобу слаўтага беларускага грамадзяніна.

Для тых, хто стаў удзельнікам навуковай канферэнцыі, што адбылася 21 сакавіка на юрыдычным факультэце, імя Багушэвіча стала менш загадкавым і больш цікавым. Адбылася гэта падзея менавіта ў юрыстаў, бо паэт быў яшчэ... іх калегай. Таму на канферэнцыі чаталіся не толькі вершы Францішка Багушэвіча, іншыя яго творы, але і ўрыўкі з судовых спраў, у якіх ён прымаў удзел у якасці адваката.

І ўсё ж асноўнай часткай размовы, якая вялася на канферэнцыі, была творчасць Багушэвіча-паэта.

Гэтак было прысвечана ўступнае слова вядомага беларускага паэта і вучонага-

філолага А. А. Лойкі. Ён расказаў аб ролі, якую адвадзіў Францішак Багушэвіч мове, як вялікай нацыянальнай і культурнай каштоўнасці.

Пра Багушэвіча — рэвалюцыянера, дэмакрата, удзельніка паўстання пад кіраўніцтвам Кастуся Каліноўскага, абаронцу ўсіх абяздоленых — гаварыў у сваім выступленні даследчык жыцця і творчасці паэта пісьменнік У. І. Содаль. Лепшыя сатырычныя вершы Багушэвіча былі напісаны дзякуючы вопыту юрыдычнай дзейнасці. Многія з іх выкрываюць несправядлівасць царскіх судов, крытыкуюць іх цяганіну і заадміністравана-сць.

Супрацоўнікі факультэцкай бібліятэкі да дня правядзення канферэнцыі арганізавалі выстаўку твораў Ф. Багушэвіча розных гадоў выдання і прац літаратуразнаўцаў, прысвечаных яго творчасці.

Мова — душа народа. Гэтыя словы запісаны ў першых радках Закона аб дзяржаўнай мове Беларускай ССР. Належаць яны Францішку Багушэвічу.

Т. ДОУНАР,
дацэнт юрыдычнага
факультэта.

29 САКАВІКА НА ПАШЫРАНЫМ ПАСЯДЖЭННІ ВУЧОНАГА САВЕТА РЭКТАРАМ БЕЛАРУСКАГА ДЗЯРЖАЎНАГА УНІВЕРСІТЭТА ІМЯ У. І. ЛЕНІНА БЫЎ АБРАНЫ ФЕДАРА МІКАЛАЕВІЧ КАПУЦКІ.

Вынікі галасавання: «за» — 105, «супраць» — 3, «устрымаўшыся» не было, несапраўдных бюлетэняў — таксама.

«А ці будзе выбар?» — сумняваліся многія нашы чытачы, даведаўшыся, што на пасяджэнне рэктара прэтэндуе пакуль толькі адзін чалавек. Выбар быў. Хоць канкурэнтаў Федару Мікалаевічу Капуцкаму так і не знайшлося. Адсутнасць альтэрнатывы няхай застанецца на сумленні большасці членаў вучонага савета ўніверсітэта, якія далі дазвол балаціравацца ў рэктары ўсяго аднаму прэтэндэнту.

І ўсё ж выбар быў. Выбар далейшага лёсу нашай шматпакутнай алыма-матэр. На гэты раз мы звязалі яго з прафесарам Ф. М. Капуцкім.

«Таленавіты вучоны, выдатны арганізатар, бясспрэчны лідэр, дэмакратычны кіраўнік і проста добры, шчыры, спагадлівы чалавек», — характарызаваў Федара Мікалаевіча выступаючы. Галасаваць супраць кандыдатуры будучага рэктара ніхто адкрыта не заклікаў. Для нас, звыклых сёння да гарачых выбарчых спрэчак, дыскусій, нават лаянак, стрыма-

насць і аднадушнасць на выбарах рэктара можа здацца з'явай зусім не перабудованай. Аднак паспяхаюся запэўніць: аднагалоснасць у дадзеным выпадку не трэба атаясамляць з застойнай раўнадушнасцю.

Выбары раптам ператварыліся ў раду зацікаўленых і занепакоеных лёсам універсітэта людзей. Няшмат было пытанняў прэтэндэнту, больш — разваг над вострымі і надзённымі праблемамі нашага занябанага флагмана. Значыць, не давядзецца новаму рэктару фарміраваць сабе кабінет аднадумцаў, застанецца толькі працаваць. Многа, самаадда-на, творча, плённа. Іншага выйсця няма. Гэта і наш з вамі выбар, паважаныя выкладчыкі, супрацоўнікі і студэнты.

Новы рэктар нічога не абяцаў. Ні льгот, ні прывілей, ні лёгкага жыцця ўвогуле. Толькі цеснае супрацоўніцтва, толькі ўзаемаразуменне і клопат аб дабрабыце ўніверсітэта дасць пэўны вынік. Разам мы нешта зробім. Таму наш выбар не проста давер Федару Мікалаевічу Капуцкаму, надзея на яго вопыт, мудрасць, розум, а і наш усеагульны абавязак, вялікі шанец на адраджэнне храма беларускай нацыянальнай навукі.

Спадзяюся, што мы не памыліся.

М. МАСТОЎСКІ.
Фота Р. КАБЯКА.

КАНТАКТ

Першы вянец

У гэтым навучальным годзе ва ўніверсітэце створана кафедра беларускай мовы і літаратуры для прыродазнаўчых факультэтаў. Сваю задачу яе выкладчыкі бачаць не толькі ў тым, каб пазнаёміць студэнтаў з гісторыяй беларускай мовы, літаратуры, культуры, але найперш у тым, каб моладзь зразумела неабходнасць гуманітарнай падрыхтоўкі для кожнага, адчула боль за страчанае і свядома павярнулася тварам да нацыянальнага адраджэння, стала яе шчырым прыхільнікам. Таму было вырашана не абмяжоўвацца лекцыямі, а арганізаваць шэраг сустрэч з пісьменнікамі, даследчыкамі літаратуры, гісторыкамі.

Не выпадкова першым на такую сустрэчу быў запрошаны І. Шамякін — яго раманы і апавесці добра знаёмыя моладзі, а значыць не можа не цікавіць і асоба аўтара.

Сапраўды, шмат людзей сабралася ў аўдыторыі. Пасля ўступнага слова загадчыка названай кафедры, кандыда-

та філагічных навук У. Навумовіча, І. Шамякін расказаў пра сваё маленства, пра голад 30-х гадоў, пра карпатлівую працу ў архівах ў час напісання гістарычнага рамана «Петраград — Брэст»...

Сёння на стала народнага пісьменніка — чарговы раман. На гэты раз аб'ектам увагі абрана трагедыя Чарнобыля.

Зразумела, удзельнікі сустрэчы цікавіліся не толькі творчасцю пісьменніка. Пытанні часам былі самыя нечаканыя:

— Ці заўсёды старонкі Вашых раманаў пра каханне спісаны з Вашага ўласнага жыцця?

— Калі пішаце, Вы многа спіце?

— Вы мільянер?

Адказаў Іван Пятровіч шчыра, прама.

...Сустрэча закончылася, студэнты вярнуліся да сваіх звычайных, надзённых спраў. Ці з'явіцца на іх хоць маленькі адбітак зносін з вядомым



пісьменнікам? Ці прынесла сустрэча з ім нешта большае, чым спатоленне абывацельскай цікаўнасці?

Напэўна. І асабліва абнадзейвае пачатак сустрэчы, калі беларускага пісьменніка вітаў студэнт, таксама беларускі — у нацыянальным адзенні. Ён чытаў на памяць маналог настаўніка з рамана «Крыніцы»...

Так, раўнадушнага гэтым не абудзіш, пачуццю нацыянальнай годнасці не навучыш. Але першы вянец пакладзены. І хаця адзін вянец яшчэ не хата, сцены ўзводзяцца.

П. НАВОЙЧЫК,
выкладчык кафедры
беларускай мовы і літаратуры для прыродазнаўчых
факультэтаў.

Дзяжурная служба
«Беларускага ўніверсітэта»: Вераніка БЯГУН, Сяргей ГРЫЦ (фота).

РАЗМЕРКАВАННЕ



Такая ж раница паўтаралася шмат разоў на працягу пяці гадоў. З прадчуваннем кожнай сесі, з хваляваннем перад кожным экзаменам...

Гэты — з апошніх. Самы моцны дрыжыкі ў калідоры, самы хуткі бег часу. Нейкая хвіліна даецца табе ў крэсле тварам да твару з вялікай, важнай камісіяй па размеркаванні. Садзіўся ў гэта крэсла студэнтам-пэдагагічным, падняўся з яго дарослым спецыялістам. Наперадзе яшчэ дзяржаўныя экзамены і абарона дыплама, але яны — ужо толькі асколак студэнцкага жыцця.

Тваё развітанне з ім пачалося, калі ты пакінуў свой подпіс насупраць месца будучай работы.

28 сакавіка ў гэтым упэўніліся пэдагагічны факультэт журналістыкі. Многія з іх пасля ўніверсітэта застануцца працаваць у Мінску — найвялікшая мара студэнта. Нехта прыйдзе на тэлебачанне ці ў газеты абласных гарадоў рэспублікі, хтосьці вернецца дадому, да бацькоў, сяброў і родных мясцін. Многае залежала ад жадання і старання. Каб яшчэ не дыктат прапіскі... У добры шлях!

НА ВУЧОБУ ЗАПРАШАЕ

Мы шмат пісалі. Аб тым, што кожны чалавек у нас мае магчымасць атрымаць вышэйшую адукацыю. Працуючы, так сказаць, без адрыву ад вытворчасці.

Мы шмат крытыкавалі. Маўляў, што гэта за вучоба, калі слухаеш выкладчыкаў толькі два разы ў год, а ўся астатняя падрыхтоўка — на ўласным сумленні.

Мы шмат думалі. Як зрабіць так, каб якасць ведаў студэнта-завочніка была не ніжэйшай, чым у яго калегі са стацыянара. Здаецца, сёе-тое прыдума-лі, і прэстыж завочнага дыплама зноў

падмаецца. Аб гэтым сведчыць і мінулагадні конкурс. Напрыклад, на спецыяльнасць правазнаўства ён быў тры чалавекі на месца, біялогія, руская мова і літаратура, гісторыя, матэматыка (педагагічнае аддзяленне) — больш двух. Спадзяёмся, сёлета жадаючых атрымаць вышэйшую адукацыю без адрыву ад вытворчасці будзе таксама дастаткова.

Часу на роздум засталася няшмат — з 3 мая пачнецца прыём заяў. Так што не марудзьце і хутчэй рабіце выбар. Завочны факультэт чакае вас!

МЫ ЗЫЧЫМ ВАМ УДАЧЫ!

БЕЛДЗЯРЖУНІВЕРСІ-ТЭТ ІМЯ У. І. ЛЕНІНА — вядучая ВНУ рэспублікі і краіны. У кастрычніку 1990 года ўніверсітэту споўніцца 69 гадоў. За гэты час універсітэт вырас як колькасцю, так і якасцю. Пачынаючы сваю работу з двух факультэтаў — медыцынскага і грамадскіх навук з кантынгентам 1390 студэнтаў, — універсітэт выра-с да 13 факультэтаў, на якіх зараз вучыцца больш як 14 тысяч студэнтаў.

ЗАВОЧНЫ ФАКУЛЬТЭТ з'яўляецца адным са старэйшых і шматколасных. У 1985 годзе факультэт адзначыў свой паўвекавы юбілей. Сёння на яго васьмі аддзяленнях, якія дзейнічаюць на базе асноўных факультэтаў, займаецца звыш чатырох тысяч чалавек. Штогод завочны факультэт выпускае каля 700 спецыялістаў. Выпускнікі факультэта ўкараняюць атрыманыя імёны ў універсітэце ведаў і многіх вучэбных, навуковых установах, на прадпрыемствах рэспублікі і краіны. Многія з іх сталі заслужанымі настаўнікамі, вядомымі вучонымі, партыйнымі і дзяржаўнымі дзеячамі.

На завочным факультэце павышае сваю кваліфікацыю вялікі атрад педагагічных кадраў школ, сярэдніх спецыяльных навуковых устаноў, прафесійных вучылішчаў. Вучэбную работу з гэтай катэгорыяй студэнтаў-завочнікаў кафедры будуюць, вы-ходзячы з рэформы вышэйшай, агульнаадукацыйнай і прафесійнай школ. З вялікай цікавасцю праблема сучаснай школы абмяркоў-ваюцца студэнтамі-завочні-

камі на навуковых канферэн-цыях.

У падрыхтоўцы спецыялі-стаў па завочнай форме на-вучання ў БДУ імя У. І. Леніна прымаюць удзел каля 80 універсітэцкіх кафедраў. Дзякуючы гэтаму вучэбную работу забяспечвае высока-кваліфікаваны прафесарска-выкладчыцкі калектыў, у са-ставе якога каля 40 дактароў навук, прафесараў і каля 300 кандыдатаў навук, дацэнтаў.

Вядучыя прафесары, да-цэнты дзеляцца сваім вопы-там і ведамі па актуальных пытаннях юрыспрудэнцыі, журналісцкага майстэрства і іншых хваляючых сучасна-га спецыяліста праблемах.

Студэнт не застаецца адзін у сваёй вучэбнай дзейнасці. Правільна арганізаваная са-мастойная работа па вывучэнню кожнай дысцыпліны яму дапамагаюць дэканат і кафедры. Студэнт забяспеч-ваецца графікам самастой-най работы, вучэбна-мета-дычнай літаратурай па кожнай дысцыпліне. Па суботах на працягу года праводзяцца «дні завочніка». У гэтыя дні ён можа атрымаць кансуль-тацыю па любому пытанню вучэбнай дысцыпліны, па-слушаць лекцыю, здаць залік, экзамен.

Вялікую дапамогу сту-дэнтам-завочнікам у іх сама-стойнай рабоце аказваюць бібліятэка ўніверсітэта і ву-чэбна-метадычны кабінет за-вочнага факультэта, якія забяспечваюць студэнтаў ву-чэбнымі праграмамі, мета-дычнымі дапаможнікамі, ву-чэбнай літаратурай.

Творчая работа кафедраў, сістэматычная самастойная

работа студэнтаў, наяўнасць льгот у агульным спалучэн-ні прыводзяць да таго, што кожны пяты студэнт-завоч-нік вучыцца на «добра» і «выдатна», а некаторыя за-канчаюць універсітэт з дып-ломам з адзнакай.

Паскарэнне сацыяльна-эканамічнага развіцця краі-ны на аснове інтэнсіфікацыі грамадскай вытворчасці вы-значае новыя патрабаванні да якасці падрыхтоўкі спе-цыялістаў вышэйшай квалі-фікацыі, і ў першую чаргу — у сістэме вярэння і завоч-най форм адукацыі. Рашэн-не гэтай задачы ажыццяўля-ецца на аснове ўдасканален-ня ўсіх звянаў вучэбна-вы-хавальнага працэсу, пошуку новых шляхоў і спосабаў яго інтэнсіфікацыі ў святле Асноўных напрамкаў пера-будовы вышэйшай і сярэдняй спецыяльнай адукацыі.

У бягучым годзе на завоч-ным факультэце адкрылася аддзяленне сацыялогіі — патрэба народнай гаспадаркі ў спецыялістах гэтай прафе-сіі пастаянна ўзрастае. На аддзяленне сацыялогіі пер-шапачаткова будзе прынята 25 студэнтаў.

Абітурыент-90! Завочны факультэт Белдзяржунівер-сітэта імя У. І. Леніна адчы-няе перад табой дзверы ўсіх аддзяленняў, жадае табе з поспехам вытрымаць уступ-ныя экзамены і стаць на шлях узыходжання да глы-бокіх і трывалых ведаў, не-абходных сучаснаму спецы-ялісту.

Сардэчна запрашаем на завочны факультэт!

Г. МАЦВЕЕЎ,
дэкан завочнага факультэ-та.

МАТЭМАТЫКА




З верасня 1986 года пад-рыхтоўка спецыялістаў-ма-тэматыкаў вядзецца на двух патоках: навукова-вытворчым і навукова-педагагічным. Кон-курс паступаючых на кожнае аддзяленне з 1987 года праводзіцца паасобна.

На навукова-вытворчым патоку робіцца акцэнт на вывучэнне пастаноўцы і ра-шэнню розных матэматыч-ных задач. Студэнты навуко-ва-педагагічнага патоку вы-вучаюць дысцыпліны псіхо-лага-педагагічнага характа-ру і методыку выкладання матэматыкі.

Вучэбны працэс на аддзя-ленні матэматыкі ажыццяў-ляюць сем кафедраў: вышэй-шай алгебры; геаметрыі і тапалогіі; тэорыі функцый; функцыянальнага аналізу; дыферэнцыяльных ураўнен-няў; ураўненняў матэматыч-най фізікі; лічбавых метадаў і праграмавання.

Выпускнікі аддзялення матэматыкі — навукова-вы-творчага патоку — змогуць працаваць у акадэмічных, навукова-даследчых і галі-новых інстытутах, праектных і планава-эканамічных арга-нізацыях, вылічальных цэнтрах і лабараторыях, у вы-шэйшых і сярэдніх спецы-яльных навуковых устано-вах, а таксама ў агульна-адукацыйных школах.

ПРАВАЗНАЎСТВА



ПАДРЫХОЎКА спецыя-лістаў-правазнаўцаў ажыц-цяўляецца па трох напрам-ках: дзяржаўна-прававому, гаспадарча-прававому і судо-ва-пракурорска-следчаму.

Выпускнікі аддзялення працуюць у выканкомах Са-ветаў народных дэпутатаў, у міністэрствах, ведамствах, на вытворчых аб'яднаннях, прадпрыемствах, ва ўстано-вах, у органах юстыцыі, пра-куратуры, міліцыі.

ДЗЯРЖАЎНА-ПРАВА-ВАЯ. Гэта спецыялізацыя дае студэнтам глыбокую падрых-тоўку для работы ў партый-ных, камсамольскіх, прафса-юзных і іншых грамадскіх арганізацыях, у выканкомах Саветаў народных дэпутатаў, а таксама ў апаратах мі-ністэрстваў, ведамстваў, ін-шых органах дзяржаўнай улады і кіравання.

ГАСПАДАРЧА-ПРАВА-ВАЯ. Выпускнікі гэтай спе-цыялізацыі працуюць юрыс-тамі ў народнай гаспадарцы ў якасці начальнікаў аддзелаў міністэрстваў і ведам-стваў, вытворчых аб'яднан-няў, прадпрыемстваў, устаноў і арганізацый, а таксама юрысконсультаў.

СУДОВА-ПРАКУРОР-СКА-СЛЕДЧАЯ. Па гэтай спецыялізацыі вядзецца пад-рыхтоўка суддзяў, пракуро-раў, следчых, адвакатаў,

натарыусаў, работнікаў апа-рату абласных аддзелаў юс-тыцыі, органаў Міністэрства ўнутраных спраў.

Лепшыя студэнты — вы-пускнікі факультэта — ма-юць магчымасць паступіць у аспірантуру. Значная част-ка прафесарска-выкладчыц-кага саставу факультэта — былыя выпускнікі.

Вучоныя факультэта пры-маюць актыўны ўдзел у пад-рыхтоўцы многіх законаў Бе-ларускай ССР. Яны былі ўк-лючаны ў рабочыя групы па падрыхтоўцы крымінальнага, крымінальна-працэсуальна-га, грамадзянскага, грама-дзянска-працэсуальнага, працоўнага і іншых кодэкс-аў. Да навукова-даследчай работы па падрыхтоўцы пра-ектаў заканадаўчых актаў прыцягваюцца студэнты. У іх ёсць магчымасць працаваць і па тэарэтычных праблемах дзяржавы і права.

На кафедрах факультэта працуюць навуковыя сту-дэнцкія гурткі.

У працэсе вучобы студэн-ты праходзяць і вытворчую практыку ў народных судах, пракуратуры, следчых орга-нах, юрыдычных аддзелах прадпрыемстваў і устаноў. Заканчваецца вучоба абаро-най дыпломнай работы і зда-чай дзяржаўных экзаменаў.



ГІСТОРЫЯ

цыплінах.

На факультэце ўдзяляец-ца вялікая ўвага рабоце са студэнтамі-завочнікамі. Для іх чытаюць лекцыі такія вядомыя вучоныя, як прафеса-ры У. Р. Івашын, У. С. Багда-наў, Э. М. Загарульскі, І. О. Царук, А. П. Ігнаценка, Л. М. Шнеерсон, В. В. Чапко, Д. Б. Мельцар і іншыя. Некаторыя з іх з'яўляюцца выпускніка-мі гістарычнага факультэта.

Многія былыя студэнты гістфака займаюць зараз вы-сокія і адказныя пасады. Ёсць сярод выпускнікоў ды-рэктары НДІ, рэктары ВДУ, дэкан, загадчыкі кафедраў грамадскіх навук, адказныя работнікі партыйнага і са-вецкага апарату.

Студэнты-гісторыкі маюць магчымасць спецыялізавацца па гісторыі СССР, гісторыі БССР, палітычнай гісторыі, усеагульнай гісторыі, археа-логіі і этнаграфіі, гісторыі

рэлігіі і атэізму.

Кафедры факультэта аказ-ваюць дапамогу настаўнікам сярэдніх школ рэспублікі ў паляпшэнні выкладання гі-сторыі, выдаюць дапаможні-кі і метадычныя распрацоўкі для школ, вышэйшых і сярэд-ніх спецыяльных навучаль-ных устаноў. На факультэце ёсць музей, які складаецца з аддзелаў археалогіі, этна-графіі, старажытнага Усходу, антычнага мастацтва, нумізматыкі і манетных кладаў. У 1977 годзе створаны музей універсітэта.

Факультэт падтрымлівае трывалы сувязі з Сафій-скім (НРБ) і Іенскім (ГДР) універсітэтамі. Кожны год студэнты факультэта пра-ходзяць практыку ў ГДР, знаёмяцца з гісторыяй і культурай гэтай братняй краі-ны. У сваю чаргу студэнты з Балгарыі, ГДР, Польшчы — частыя госці на факультэце.

ФІЛАЛОГІЯ



ХТО ЛЮБІЦЬ родную мову і літаратуру, хто жадае быць выкладчыкам беларускай і рускай мовы і літаратуры ці выкладчыкам рускай мовы і літаратуры, той запрашаецца на аддзяленне беларускай мовы і літаратуры і рускай мовы і літаратуры.

Адзін са старэйшых і буйнейшых ва ўніверсітэце філалагічны факультэт мае багатыя і слаўныя традыцыі ў вучобе і выхаванні творчай моладзі. Яны звязаны з навукова-педагагічнай работай на факультэце вядомых вучоных і пісьменнікаў: народнага пісьменніка Беларусі Якуба Коласа, акадэміка АН БССР І. І. Замойна, прафесараў Е. І. Барысэўскага, А. Н. Вазнясенскага, М. Н. Піятуховіча, І. Я. Навуменкі, Н. С. Гілевіча, П. А. Бузукі і іншых, якія шмат зрабілі для развіцця лінгвістычнай і літаратуразнаўчай навукі БССР, для падрыхтоўкі высокакваліфікаваных кадраў для народнай адукацыі, навуковых

і культурных устаноў рэспублікі. Гэтыя традыцыі захоўвае і павялічвае прафесарска-выкладчыцкі калектыў факультэта, у саставе якога сёння налічваецца 125 чалавек. Сярод іх вядомыя пісьменнікі, паэты, крытыкі, члены Саюза пісьменнікаў СССР і БССР, вучоныя-філолагі: прафесары А. А. Лойка, П. І. Ткачоў, А. Я. Супрун, Л. М. Шакун, П. П. Шуба, Н. Б. Мячкоўская, А. Б. Плотнікаў, дацэнты Д. Я. Бугаёў, В. В. Казлова, М. Б. Яфімава і іншыя.

Завочную форму навучання абслугоўваюць восем кафедр: беларускай мовы, беларускай літаратуры, рускай мовы, рускай класічнай літаратуры, рускай савецкай літаратуры, агульнай і славянскага мовазнаўства, замежнай літаратуры, метадыкі выкладання.

Студэнты-завочнікі вывучаюць тыя ж дысцыпліны вучэбнага плана, у тым жа аб'ёме, што і студэнты стацыянара. Вучэбны працэс на завочным факультэце адрозніваецца ад стацыянарнага тым, што ён дзеліцца на дзве вучэбна-экзаменацыйныя сесіі (зімовую і летнюю) і перыяд міжсесійнай самастойнай работы студэнтаў.

Значнае месца ў вучэбным плане студэнтаў-завочнікаў адводзіцца прафесійнай падрыхтоўцы будучых спецыялістаў. Таму яны павінны валодаць глыбокімі ведамі па сучаснай беларускай і рускай мовах, гісторыі

беларускай і рускай літаратуры, метадыкі іх выкладання, стараславянскай мове, культуры мовы, рускай і беларускай дыялекталогіі, фальклору, тэорыі літаратуры, агульнаму мовазнаўству і інш.

Вялікае значэнне надаецца на факультэце вывучэнню грамадскіх дысцыплін, якія фарміруюць у студэнта марксісцка-ленінскі светапогляд і выхоўваюць актыўную жыццёвую пазіцыю. Гэта такія дысцыпліны, як палітычная гісторыя, сацыяльна-палітычная тэорыя і паліталогія і г.д. Акрамя гэтага, студэнты вывучаюць лацінскую мову, а таксама адну з замежных (англійскую, нямецкую, французскую, іспанскую), літаратуру народаў СССР і замежную літаратуру (літаратуру краін Еўропы, Азіі і Амерыкі), шэраг дысцыплін па спецыялізацыі, праходзяць вучэбна-педагагічную практыку.

Студэнтам-завочнікам чытаюцца лекцыі, праводзяцца практычныя і семінарыяны заняткі. Вучонымі факультэта напісана шмат падручнікаў, вучэбных дапаможнікаў, метадычных распрацовак для студэнтаў-завочнікаў.

Шматгадовая практыка сведчыць аб тым, што студэнты завочнай формы навучання з'яўляюцца высокакваліфікаванымі спецыялістамі-філолагамі, якія з гонарам нясуць высокае званне настаўніка. Многія з выпускнікоў-завочнікаў сталі вядомымі вучонымі, дзеячамі культуры, пісьменнікамі.

ГЕАГРАФІЯ



ГЕАГРАФІЧНЫ факультэт — вядучы цэнтр падрыхтоўкі кадраў для навукова-даследчай і вучэбна-метадычнай работы па геаграфіі ў Беларусі. Геаграфічная адукацыя ва ўніверсітэце вызначаецца шырокім дыяпазінам ведаў. Таму выпускнікоў факультэта можна сустрэць у школах, навукова-даследчых, праектных і вытворчых установах, арганізацыях прыродазнаўчага, эканамічнага і краязнаўчага профілю.

На факультэце два аддзяленні: дзённае і завочнае. У саставе факультэта сем кафедр і дзве лабараторыі: праблемная навукова-даследчая меліярацыі ландшафтаў і галіновая навукова-даследчая возеразнаўства.

Студэнты завочнага факультэта атрымліваюць спецыялізацыю: фізічная ці эканамічная геаграфія. Студэнты-завочнікі, таксама як і студэнты дзённага аддзялення, вывучаюць грамадскія і агульнаадукацыйныя дысцыпліны, шырокае кола геаграфічных навук. Усе студэнты слухаюць лекцыі па агульнай геалогіі, глебазнаўству і геаграфіі глеб, метэаралогіі і кліматалогіі, гідралогіі, біягеаграфіі, тапаграфіі і картаграфіі, фізічнай і эканамічнай геаграфіі СССР, фізічнай геаграфіі мацерыкоў і акіянаў, эканамічнай геаграфіі замежных краін, геа-

рафіі БССР, гісторыі і метадалогіі геаграфічнай навукі і іншыя.

Акрамя таго, фізіка-географы вывучаюць геалогію і карысныя выкапні СССР, геаграфію чацвярцічных адкладанняў, ландшафтазнаўства, праблемы фізічнай геаграфіі СССР і іншыя спецыяльныя дысцыпліны. У ліку спекурсараў, якія чатаюцца для эканоміка-геаграфу, — эканамічнае раяніраванне, статыстыка, геаграфія транспарту, школьны турызм і краязнаўства.

Важным відам вучэбнай дзейнасці па падрыхтоўцы спецыялістаў-геаграфу з'яўляюцца вучэбная і вытворчая практыкі. Сіламі выкладчыкаў і студэнтаў факультэта створана вучэбная геаграфічная станцыя «Заходняя Бярэзіна» — месца праходжання ўсіх відаў вучэбнай практыкі. Тут ёсць тры карпусы інтэрнатаў, вучэбная пакой, клуб, сталовая, спартыўная пляцоўка, лабараторыі. У час вучэбных практык студэнты праводзяць тапаграфічныя здымкі мясцовасці, вывучаюць геалагічныя працэсы, глебу, вызначаюць форму і памеры ўзвышшаў, нізін, іх прыроду, вядуць назіранні за прыродай.

Вытворчая практыка студэнтаў-завочнікаў звязана з працай, якая праводзіцца з месцамі характарам іх работы. Па матэрыялах вытворчай практыкі пішуча курсавыя і дыпломныя работы.

Як і студэнты дзённай формы навучання, завочнікі прымаюць удзел у навукова-даследчай рабоце, выступаюць з навуковымі паведамленнямі і дакладамі на пасяджэннях гурткоў, канферэнцыях, падаюць работы на рэспубліканскі агляд-конкурс.

БІЯЛОГІЯ



БІЯЛАГІЧНЫ факультэт з'яўляецца старэйшым і буйнейшым цэнтрам у рэспубліцы па падрыхтоўцы біёлагаў. Па гэтай спецыяльнасці падрыхтоўка вядзецца на дзённым і завочным аддзяленнях. Выпускнікам прысвойваецца кваліфікацыя «біёлаг, выкладчык біялогіі і хіміі».

Агульнанавуковая падрыхтоўка на факультэце ажыццяўляецца пры дапамозе вывучэння цыкла грамадскіх дысцыплін, замежнай мовы, вышэйшай матэматыкі, фізікі, неарганічнай, арганічнай, аналітычнай, фізічнай і калоднай хіміі, варыяцыйнай статыстыкі. Студэнты вывучаюць таксама педагогіку, псіхалогію, метадыку выкладання біялогіі і хіміі, праходзяць педгагічную практыку ў сярэдняй школе.

Агульнапрафесійная падрыхтоўка пачынаецца з першага курса і забяспечваецца вывучэннем уводзінаў у спецыяльнасць, заалогіі беспазваночных і пазваночных, анатоміі, марфалогіі, сістэматыкі раслін, мікрабіялогіі, фізіялогіі раслін, фізіялогіі чалавека і жывёл, біяфізікі, біяхіміі,

гісталогіі, генетыкі, дарвінізму.

На гэтай аснове вядзецца спецыялізацыя студэнтаў па адной з сучасных галін біялогіі, батаніцы, заалогіі, мікрабіялогіі, біяхіміі. Студэнты праходзяць вытворчую практыку ў лабараторыях кафедр, экспедыцыях, інстытутах Акадэміі навук БССР і іншых навуковых установах, на прамысловых прадпрыемствах.

На факультэце працуе восем кафедр, комплексная праблемная лабараторыя эксперыментальнай біялогіі, лабараторыя фотасінтэзу (пры кафедры фізіялогіі раслін), біялагічная станцыя на возеры Нарач, вучэбна-даследная гаспадарка «Шчамясліца», батанічны сад, заалагічны музей. Вучэбны працэс забяспечваюць 28 вучэбных і навукова-даследчых лабараторый і кабінетаў.

Вучэбны працэс на факультэце вядуць больш за 40 дактароў і кандыдатаў біялагічных навук, а таксама супрацоўнікі біялагічных інстытутаў Акадэміі навук БССР.

Выпускнікі факультэта накіроўваюцца на работу ў якасці настаўнікаў сярэдніх школ, выкладчыкаў сярэдніх спецыяльных навучальных устаноў і ВНУ, ва ўстановы сістэмы Дзяржаўнага камітэта па ахове прыроды, дзяржаўныя запаведнікі, на прамысловыя прадпрыемствы, а студэнты, якія выявілі здольнасці да навукова-даследчай работы, — ва ўстановы Акадэміі навук БССР, а таксама ў навукова-даследчыя інстытуты Міністэрства аховы здароўя.

ФАКУЛЬТЭТ журналістыкі быў створаны ў 1944 годзе ў адпаведнасці з пастановай ЦК ВКП(б) «Аб бліжэйшых задачах партыйных арганізацый КП(б) Беларусі ў галіне масава-палітычнай і культурна-асветніцкай работы сярод насельніцтва». Утварэнне факультэта ў гады Вялікай Айчыннай вайны — яшчэ адно сведчанне клопату партыі пра наш друк. Факультэт журналістыкі БДУ імя У. І. Леніна такім чынам з'явіўся рода-начальнікам у падрыхтоўцы кадраў для друку ва ўніверсітэтах нашай краіны.

Аддзяленне журналістыкі завочнага факультэта рыхтуе работнікаў сродкаў масавай інфармацыі — газет, часопісаў, радыё і тэлебачання.

За час існавання факультэта падрыхтаваў па стацыянарнай, вярэняй і завочнай формах навучання больш як 3000 высокакваліфікаваных журналістаў. Многія яго выпускнікі сталі вядомымі партыйнымі, савецкімі, камсамольскімі работнікамі, грамадскімі дзеячамі, вучонымі. Сёння няма практычна ніводнага раёна, дзе б ні працавалі нашы выпускнікі, а многія працуюць за межамі Беларусі.

З кожным годам факультэт набірае сілу. Расце колькасць выкладчыкаў, павялічваецца іх кваліфікацыя. Умацоўваецца матэрыяльна-тэхнічная база. Асабліва гэта відавочна пасля пастановы ЦК КПСС «Аб мерах па палепшэнню падрыхтоўкі і перападрыхтоўкі журналісцкіх кадраў» на факультэце больш глыбока вывучаюцца грамадска-палітычныя, агульнаадукацыйныя і спецыяльныя дысцыпліны: філасофія, палітычная гісторыя, унутраная і знешняя палітыка партыі і ўрада, савецкае права, тэорыя і практыка буржу-

ЖУРНАЛІСТЫКА



то зараз іх пяць: гісторыі журналістыкі, тэорыі і практыкі савецкай журналістыкі, стылістыкі і літаратурнага рэдагавання, тэлебачання і радыёвяшчання, зарубежнай журналістыкі і літаратуры. Кафедры ўзначальваюць прафесары і дацэнты. Сёння на факультэце працуюць 39 выкладчыкаў, з іх 6 дактароў навук і 16 дацэнтаў. Сярод іх дактары навук Р. В. Булацкі, Е. Л. Бондарав, А. І. Наркевіч, І. І. Сачанка, Б. В. Стральцоў, М. Я. Цікоцкі.

У адпаведнасці з пастановай ЦК КПСС «Аб мерах па палепшэнню падрыхтоўкі і перападрыхтоўкі журналісцкіх кадраў» на факультэце больш глыбока вывучаюцца грамадска-палітычныя, агульнаадукацыйныя і спецыяльныя дысцыпліны: філасофія, палітычная гісторыя, унутраная і знешняя палітыка партыі і ўрада, савецкае права, тэорыя і практыка буржу-

азнай журналістыкі, метады ідэалагічнай работы, сацыяльная псіхалогія. Па ўніверсітэцкай праграме студэнты вывучаюць беларускую, рускую, замежную мовы і літаратуры, практычную стылістыку і рэдагаванне, гісторыю рускай, беларускай, партыйна-савецкай, замежнай камуністычнай і рабочай журналістыкі, тэорыю і практыку тэлебачання і радыёвяшчання, тэхніку газетнай справы, журналісцкае майстэрства.

Факультэт журналістыкі рыхтуе кадры не толькі для рэспублікі, але і для больш чым 48 краін, якія развіваюцца.

Асабліва ўвага ўдзяляецца падрыхтоўцы журналісцкіх кадраў па эканамічных пытаннях. Таму ўводзяцца новыя курсы па вывучэнню актуальных праблем сацыялістычнай эканомікі, навукова-тэхнічнаму прагрэсу, аналізу гаспадарчай дзейнасці прадпрыемстваў, арганізацыі сацыялістычнага саборніцтва, комплекснай праграме ідэянага выхавання і інш. Студэнты факультэта выпускаюць сваю вучэбную газету «Журналіст» і альманах «Творчасць журналіста», актыўна ўдзельнічаюць у выпуск шматтыражкі «Беларускі ўніверсітэт», працуюць у гуртках студэнцкага навукова-таварыства. Шмат цікава даюць ім сустрэчы са старэйшымі калегамі па перу, вучонымі, пісьменнікамі, артыстамі, рэжысёрамі.

СУСТРЭЧА ПАСЛЯ КАНЦЭРТА

ДЗЕЦІ ВЫРАТУЮЦЬ СВЕТА

Калі лінгвісты будучага задумаюць класіфікацыю крылатых выразаў 80-х гадоў, думаю, на літару «в» мы зможам там знайсці гэты: «*Всё! Я сказаў!*» А ў гэтым будзе растлумачана, што прадумалі гэты выраз Раман Капорын і Пётр Струкаў, аўтары тэатру «Дзеці» — тых самых, што гуляюць па савецкай эстрадзе ў шорціках, касаваротачках, з акцыябрацкімі значкамі і соскай ў вусе. Акрамя экстраэнардынарнага выгляду мне падабаецца ў «Дзецяў»: першае — гэсты песень, другое — музычны кампазіцыі, трэцяе — сёе-тое яшчэ.

Напрыклад: фальклорны паралелізм у супрацьстаўленні з застойна-абывацельскім задавальненнем жывёльным існаваннем на радзімі тры радкі з геніяльным, на мой погляд, абагульненнем: *Ветер гонит листья вдале. Жаль, что ничего не жаль. Раньше было хорошо и — все!*

Музычны матэрыял групы ўяўляе сабой сумесь розных жанраў: электра-попа, балад, частушак. Аўтары ўсіх песень «Дзеці» — Раман і Пётр, якія разам з Ігарам Рудзікам і сталі асноўным саставом групы ў 1987 годзе. Акрамя іх, сярод «Дзецяў» яшчэ Дзмітрый Ларыёнаў, Леанід Цярэнцьеў і Аляксандр Вераб'еў.

У сустрэчы з імі ў час іх выступленняў у Мінску і ўзяў інтэрв'ю.

— Чаму «Дзеці»?

КАПОРЫН: У адно з імгненняў нашага жыцця гэта слова загучала па-новому. Яно афарбавалася ў такі тон, якога мы раней не ведалі! «Дзеці» — у гэтым ёсць нешта новае, незвычайнае, а што менавіта? Некая незаметнасць. І мы стараемся вельмі

непасрэдна, па-дзіцячаму глядзець на свет.

СТРУКАЎ: Мы пачынаем рабіць разам з іншымі адно і тое ж. Гэта проста нудна. Людзі сталі падзяляцца на тых, хто мірыцца з нудой і працягвае яе ствараць, і тых, хто спрабуе знайсці свежы струмень.

— А якія ў вас адносіны з тэлебачаннем?

СТРУКАЎ: У нашай краіне няма законаў, якія б рэгламентавалі рэкламу творчасці. Тэлебачанне можа ганяць кліпы колькі хоча, пакуль яны не пачнуць выклікаць асому.

— На рэжысуру кліпаў вы маеце які-небудзь уплыў?

СТРУКАЎ: У нас немагчыма рабіць тое, што хочацца, бо людзі, якія займаюцца рэжысурай...

КАПОРЫН: ...дарослыя. І мы вымушаны неяк прыставаць да іх...

СТРУКАЎ: І хітрыць. Калі б мы стваралі нашы кліпы так, як нам раілі, гэта быў бы поўны правал. Але настырнасцю мы дасягнулі таго-сяго.

— Для «Дзецяў» шчасце не ў грошах. А ў чым?

КАПОРЫН: Нам хочацца амаль немагчымага: каб усім было добра. Мы верым, што гэта магчыма.

СТРУКАЎ: Слова «добра» і ў нашых песнях часта фігуруе.

— Чым тлумачыцца такая разнастайнасць інструментаў на сцэне?

КАПОРЫН: У нас, як у калейдаскопе: павярнуў — і малянак змяніўся. Мы ўсе валодаем нейкімі інструментамі і хочам усе іх выкарыстоўваць! Усе-ўсе цацкі згарнуць пад сябе!

— Хлопцы, вы сапраўды дзеці!

Дарэчы, трэцяе, што найбольш падабаецца мне ў «Дзецяў», — іх па-дзіцячаму добры розум.

Сяргей ШАПРАН.

ЗНАЕМЦЕСЯ

МАРК МЕРМАН:

«Адказнасць за тое, што ты сказаў»

ЖУРНАЛІСТ МІХАІЛ ВАЛОДЗІН У БУКЛЕЦЕ ДА ВІЛЬНЮСКАГА ФЕСТИВАЛЮ АЎТАРСКАЙ ПЕСНІ СКАЗАЎ БЫЦЦАМ ПРА ЯГО: «*МЫ ПАЧУЛІ ПЕСНІ ТЫХ, ХТО ў СЕБЕ ГЭТЫ ГАДЫ ПІСАЎ «У СТОЛ», СПЯВАЎ У ВУЗКІМ КОЛЕ СЯБРОЎ...»*

— Але зараз ты выступаеш даволі часта. Магчыма, з'явілася сваё аўдыторыя?

— Цвёрды прынцып — спяваць і для трох, і для трохсот чалавек. Важна, ці цікава гэта тром або тромстам? Самае страшнае — далікатныя апладысменты.

Мінулым летам запрасілі на Усерасійскае свята аўтарскай песні. Яно праходзіла ў Зялёным тэатры ў Маскве. Быў анілаг. І на здзіўленне, перш за ўсё добра ішлі творы фарсавана-гумарыстычнага плана: відаць, сярод глядачоў стала больш тых, хто чакае жартачак ад аўтараў...

— Выпадковы глядаць?

— Бадай. А мінская школа — заўсёды тэкставая.

— Што ты маеш на ўвазе пад мінскай школай?

— Гэта старэйшае пакаленне аўтараў і аб'яднанне «Алея АП», якое з'явілася пазней. Яго стварыў у 1986 годзе М. Валодзін, такім чынам сабраўшы разам аўтараў, якія былі невядомымі дасюль. Гэта Дзмітрый Строчаў, Мікалай Кадол, Наталля і Аляксей Мартынавы...

— Марк, ты атрымаў філалагічную адукацыю. Ці дапамагае гэта ў складанні песень?

— Безумоўна. Вакол былі мае аднакурснікі, і сяброўскія адносіны заканчваліся там, дзе пачыналася паэзія. Яны не даравалі пракопаў. У творчасці шкодзяць сяброўскія адносіны. Я пісаў не ад жадання дагэдушчэ густу сяброў. Наадварот — з'яўлялася адказнасць

за тое, што ты сказаў, бо праз дзень на няўдалую песню магла прагучаць злосная пародыя.

— Філфакаўская бяда — катастрофічна не хапае мужчын-студэнтаў.

— Мая думка, філолаг — мужчынская прафесія ўжо таму, што літаратуру «робяць» мужчыны. І ў гэтым парадокс. Хацелася б дажыць да таго часу, калі пры слове «выкладчык» будзе ўзнікаць вобраз мужчыны-славецніка.

— А ў песеннай творчасці?

— Я быў аднойчы запрошаны ў Балційск да меракоў Балційскага флоту. Цікава, што іх, людзей ваенных, зацікавіў мой «Джазавы цыкл». Магчыма таму, што ў тапёра, скажам, які кожны вечар сядзіць перад інструментам, ёсць чыста мужчынскі падыход да справы.

— З якім пачуццём ты глядзіш у бок эстрады?

— Лічу яе той з'явай, якая, здаецца, перацягвае цікавых бардаў да сябе. Але аўтарская песня, пастаўленая на паток, праіграе.

— Калі М. Валодзін пісаў: «У кожнага часу свае песні. Час праступае скрозь мелодыю і вершы, ён кладзе адбітак на манеру выканання. Марку Мержану з часам «не пашанцавала»... то, падводзячы вынік размовы, можна сказаць: сёння шанцуе больш?»

— Гавораць словамі Ліса з «Маленькага прынца», «няма ў свеце дасканаласці».

Гадзі маўчання далі пра сябе ведаць.

— Але, па свядзенню Вальтэра, «все к лучшему в этом лучшем из миров»!

— Будзем спадзявацца, што гэта так.

Гутарыў Ш. СЯРГЕЕЎ.

Тым, хто сёння толькі пачаў сваё знаёмства з творчасцю Марка Мержана, прапануем тэкст яго песні:

Нет закулисных склок и нет бесед,
Нет интервью и шумных юбилеев,
Поклонников, представьте, тоже нет;
Развившихся случайно просто склеют.

И им отметить надо Новый год,
Но позабыли напрочь мастера их...
Вы присмотритесь: Золушка идет
И цифры старые с доски стирает.



«Тры колеры»



Аматары беларускай рок-музыкі атрымалі яшчэ адну магчымасць высветліць узровень і шырыню развіцця сваіх «каманд». III фестываль рок-музыкі «Тры колеры» сабраў больш за пайсотні гуртаў. Лідыравала знакамітая «Мроя». Яе хіт «Гуляй, душа» прызнаны лепшым.

Фота С. ГРЫЦА.

РОК-АРХІВ

«КРЫДЭНС»

Гісторыя славаў амерыканскай групы «Крыдэнс Кліеруотэр Рывайвл» пачалася з таго моманту, калі чацвёрта студэнтаў вышэйшай школы ў Эль-Каррыта вырашылі аб'яднацца ў музычны квартэт. Ролі размеркаваліся хутка. Яны адпавядалі музычным здольнасцям і схільнасцям кожнага з хлопцаў: браты Том і Джон Фогерці ўзялі ў рукі гітары, Сцю Куку таксама дасталася гітара. Праўда, струн на ёй аказалася чатыры і хутка, звязаныя са сваім становішчам, ён стаў нядрэнным басістам. Барабаны без усялякіх размоў «павесілі» на Дуга Кліфарда, тым больш што іншы прэтэндэнтаў на гэты «скарб» не знайшлося. Спяваць узяўся Джон Фогерці, у якога акрамя свосаблівага вакалу ў хуткім часе выявіліся разнастайныя здольнасці: ён нядрэнна іграў на гармоніку, саксафоне, клавійных. Усё гэта, зразумела, выкарыстоўвалася музыкантамі ў іх рабоце.

Складана было выбраць лідэра. Сёння мы ведаем, што ідэйным натхняльнікам групы быў Джон Фогерці, аўтар тэкстаў і музыкі «Крыдэнс». Аднак у самым пачатку большай пашанай у групе карыстаўся яго брат Том. Нездарма і сам калектыву зваўся напачатку «Том Фогерці і блакітны аksamіт». Затым назва скарацілася да «Блакітнага аksamіту». А ў 1964 годзе хлопцаў прыкмеціла даволі прэстыжная фірма «Фэнтэзі Рэкордс», якая прапанавала ім зноў змяніць назву. Без асаблівага жадання музыкантаў «Блакітны аksamіт» пераймянаваўся ў «Вырадка». Але гэта быў не самы вялікі камп'юрам, на які ім давалася пайсці, каб атрымаць магчымы выхад на больш шырокі рынак шоу-бізнесу. З-за сваёй поўнай непрактычнасці яны падпісалі адзін з самых кабальных кантрактаў у гісторыі сусветнага року. У ім асабліва падкрэслівалася, што музыканты адмаўляюцца з гэтага моманту ад усіх аўтарскіх правоў на ўсе будучыя творы на карысць фірмы і абяцаюць не прадаваць ёй фінансавых прэтэнзій.

Прэса адрэзку ж ахрысціла музыкантаў «індустрыяльнымі рабамі ад рок-музыкі». Але тады «Вырадка» яшчэ не адчувалі, што клетка за імі зачынілася, не здагадваліся, што яны апынуліся ў становішчы вавёркі ў коле. Атрымаўшы аднаразовую пазыку ў памеры трох тысяч долараў, якія ў будучым былі ўтрыманы фірмай з іх ганарараў, «Вырадка» ўзяліся за справу. На працягу двух гадоў яны амаль бязвылазна працавалі ў Цэнтральнай Каліфорніі, запісаўшы некалькі дзесяткаў сінглаў.

У 1967 годзе каторы ўжо раз музыканты вырашлі змяніць сваю назву. Новае імя групы «Крыдэнс Кліеруотэр Рывайвл» было зашыфравана шляхам змены напісання першага слова, утворанага ад англійскіх «вера» і «давер'е», спалучэння слоў «чысты» і «квада» і, зрэшты, назойніка «адраджэнне». Гэта нязменна выклікае цяжкасці ў тых, хто спрабуе даць адэкватны пераклад назвы гэтай групы. Самы распаўсюджаны пераклад «Адраджэнне чыстай вады» наўрад ці можна лічыць узорным.

Існуе меркаванне, што менавіта «Крыдэнс» стварылі кантры-рок. Як бы там ні было на самой справе, але сваё натхненне яны сапраўды чэрпалі з народнай творчасці, перш за ўсё з блюзаў белых перасяленцаў, якія аказалі найбольшы ўплыў на фарміраванне гэтага музычнага напрамку.

Пасля запісу другога альбома «Балотная краіна» стала відавочна, што «Крыдэнс» прыйшоў да сваёй вяршыні, нечакана стаўшы першай славаў амерыканскай групай.

Другім важным момантам было прызнанне Джона Фогерці, які да гэтага часу быў ужо бясспрэчным лідэрам квартэта, вядучым рок-кампзітарам ЗША. На працягу трох гадоў дзевяць песень Джона Фогерці былі пераможцамі па шкале «Лепшыя дзевяць». Нельга абысці ўвагай і той факт, што ён быў рэзэрвістам узброенных сіл ЗША і адным з першых, калі не першых, напісаў песні на в'етнамскую тэму — «Бег скрозь джунглі» і «Улюбёнец лёсу», якія выконвалі салдаты

амерыканскай арміі і ўдзельнікі дэманстрацый у розных кутках ЗША, пратэстуючы супраць злчыннай вайны.

Цікава, што ў той час, калі паўсюдна з'явілася тэндэнцыя да выпуску альбомаў, «Крыдэнс» разглядалі альбом не як сусветны і закончаны самастойны твор, а толькі як зборнік сінглаў, механічна аб'яднаных на адным дыску. Так, напрыклад, амаль самая папулярная іх пласцінка «Маленькі заводзік «Косма» ўяўляе сабой менавіта зборнік трох сінглаў, кожны з якіх стаў «залатым».

Да пачатку 1970 года «Крыдэнс» канчаткова замацаваўся як самая папулярная група, асабліва пасля турне па Еўропе, якое прынесла ім мора апладысmenta і гарачыя прамяні сусветнай славы.

Але рост папулярнасці музыкантаў не прыбавіў ім даходу. За іх кошт літаральна тлусцела фірма. Яе прэзідэнт Соул Зенц разбагацеў на «Крыдэнс» і проста купаўся ў раскошы. У той час калі непасрэдна стваральнікі яе знаходзіліся ў параўнальнай беднасці. Але спачатку гэта ніяк не адбілася на творчым патэнцыяле групы, хлопцы працавалі на ўсё сто.

І ўсё ж крызіс наблізіўся. Джон Фогерці зрабіў спробу заключыць кантракт з іншай, больш прастойнай фірмай. Гэта было няпраста: ранейшы кантракт быў падпісаны на сем гадоў з правам прадаўжэння ці скасавання са згоды фірмы. Соул Зенц не збіраўся развітвацца з дармавымі грашмыма, і перагаворы з ім не далі ніякіх вынікаў. Настрой музыкантаў быў сапсаваны, што не садзейнічала іх творчаму энтузіязму. Апошнія студыйныя пласцінкі аказаліся слабейшымі за ранейшыя.

У студзені 1971 года аб сваім выхадзе з групы заявіў Том Фогерці. Ужо ўтраіх «Крыдэнс» зрабіў гастрольную паездку па Еўропе, вынікам якой стаў альбом «Канцэрт у Еўропе».

У кастрычніку 1972 года група спыніла існаванне. Але і сёння працягваецца перавыданне пласцінак гэтага цудоўнага амерыканскага квартэта.

Ігар ГУКОЎСКІ.



БЕЛАРУСКИ УНИВЕРСИТЕТ

Цана 2 кап.

Мінская паліграфічная фабрыка «Чырвоная зорка» МВПА імя Я. Коласа.

5 КРАСАВІКА

Зак. 2009.

Т. 2000 экз.

220080, Мінск-80, УНІВЕРСИТЭЦКІ ГАРАДОК, ВУЛ. БАБРУЙСКАЯ, 9, ПАВЕРХ 4, ПАКОІ 74-75.

В. а. рэдактара
З. А. Аляшкевіч.